

דער קרבן

י.ל. פּרץ

אַ מאָל איז געווען אַ גרויסער שר, וואָס האָט געהאַט אַ פּאַלאַץ צווישן גערטנער ביים ברעג פֿון ים.

דער שר איז אַן אַלמן געווען, און נאָך אַמאָל חתונה האָבן האָט ער נישט געוואָלט צוליב די צוויי טעכטער וואָס ער האָט געהאַט, שרה און רבקה.

שטייט אַמאָל דער שר אין פֿענסטער פֿון פּאַלאַץ און וויל זען, וואָס זיינע אַרויסגעגאַנגענע טעכטער טוען. זעט ער, אַז איינע, די עלטערע, מיטן נאָמען שרה, זיצט אויף אַ גאַרטנבאַנק און העפֿט. ווייסט ער, וואָס זי העפֿט. זי העפֿט אויס, מיט גאָלד און זילבער און גראַנאַטן אויפֿן פֿיינסטן סאַמעט, אַ פּרוכט אין שטאָט אַרײַן פֿאַר דער שיל. אַ יפֿת-תּוואר, און אַ בריה-נפֿלאה, די הענטלעך פֿליען ביים העפֿטן, און אַ פֿרומע נשמה דערצו.

און די צווייטע, מיטן נאָמען רבקה, לויפֿט אַרום צווישן די בייטן פֿון בלומען, און רײסט די שענסטע און די טײערסטע און פֿלעכט אַ קראַנץ. ער ווייס, פֿאַר וועמען – פֿאַרן ליבן פֿאַטער. אַ יפֿת-תּוואר און אַ געשיקטע, און אַזאַ האַרציקע דערצו. און ער הייבט די אויגן אויף, ווייטער צו קוקן. שוועבן זיינע בליקן אי-בערן שטילן בלויזן ים, און זײַן האַרץ וונדערט זיך: פֿאַרוואָס זעט מען קײן שיפֿלעך מיט חתנים פֿאַר זיינע טעכטער נישט? ווען וועט ער פֿון זײ נחת דער-לעבן?

און ווי ער קוקט אַזוי, דערזעט ער: אַ שיפֿל גענענט זיך צום ברעג. שטיל רירט עס צו. די רודערן הענגען פֿון די רײפֿן אין וואַסער אַראָפּ, און אַ האַנט הענגט פֿון שיפֿל אַרויס, אין וואַסער אַרײַן. ווער קאָן עס אין שיפֿל זײַן, און וואָס האָט זיך אים געטראָפֿן, וואָס די רודערס זענען אים פֿון די הענט אַרויס, און איינע פֿון די הענט הענגט אַזוי שטאַר אין וואַסער אַראָפּ? איז דער שיפֿלער אײַנגעשלאָפֿן? פֿאַר מידקײט, אָדער אַ שלאָג פֿון דער זון באַקומען און פֿאַר-חלשט געוואָרן?

אומרוק געוואָרן, לויפֿט דער שר אַראָפּ, שרײַט די דינער צוזאַמען, אײַלט

מיט זיי צום ברעג פֿון ים. די טעכטער האָבן אויך דערהערט און זענען נאָכגע-
 קומען.
 איידער מען האָט אָפּגעבונדן אַ שיפֿל, אַנטקעגן צו שווימען און צו רעטן,
 האָט דערווייל דאָס בלאַנדזשענדיקע שיפֿל אַליין זיך צוגעשלאָגן צום ברעג.
 אין שיפֿל איז געלעגן אַ פֿאַרחלשטער יונגער מאַן.
 – אוי ווי שיין! – האָט אויסגעשריגן רבֿקה. און שׂרה האָט זיך שוין מיטן
 קראַנקן פֿאַרנומען, – מען האָט פֿון פּאַלאַץ אַ טראַגעטל געברענגט, מען האָט
 דעם פֿאַרחלשטן, וואָס האָט זיך נישט געלאָזט דערמינטערן, אויפֿן בעט געלייגט
 און, אויף שׂרהס באַפֿעל, צום פּאַלאַץ געטראָגן, אין אַ צימער אַרײַנגעטראָגן...
 – איך רײט אין שטאָט אַרײַן נאָך אַ דאָקטאָר! – האָט דער שׂר געזאָגט, און
 אויגנבליקלעך האָבן די דינער פֿאַר אים צוגעפֿירט אַ געזאָטלט פֿערד...
 – איך וועל רײסן בלומען פֿאַרן שײנעם קראַנקן! – האָט רבֿקה געזאָגט. אַז
 ער וועט זיך אויפֿכאַפֿן, די אויגן עפֿענען, זאָל ער בלומען דערזען...
 שׂרה איז ביים קראַנקנס בעט געבליבן צוקאַפֿנס געזעסן, און שטילערהייט
 פֿאַר אים תפֿילה געטון.

עס איז געוואָרן פֿאַרנאַכט. די זון גייט אונטער און שטילע שאַטנס וועבן זיך
 צוזאַמען אין קראַנקס צימער.
 אין דער פֿאַרשאַטנטער שטילקייט, מיט טיפֿע רויטע אָפּגלאַנצן פֿון דער טי-
 פֿער אונטערגייענדיקער זון, עפֿנט זיך פּלוצלינג די טיר פֿון קראַנקן-צימער, און
 עס באַווייזט זיך ווער, מיט שוואַרצע פֿליגל, אין אַ שוואַרץ טוך פֿאַרהילט.
 – ווער ביסטו, ווער? – פֿרעגט שׂרה דערשראָקן, און קאָן פֿון דער דערשיי-
 נונג קיין אויג נישט אָפּווענדן.
 – דער מלאך-המוות! – ענטפֿערט דער געקומענער. מען האָט מיך נאָך דעם
 יונגמאַנס נשמה געשיקט...
 – אוי, – בעט זיך שׂרה – לאַז אים געמאַך! זע, ווי יונג ער איז, זע, ווי שיין
 ער איז... ער שלאָפֿט פֿאַרחלשט, און אַ זיסער שמייכל שפּילט אַרום די פֿיינע
 ליפֿן. אַ זיס, ליב לעבן חלומט זיך אים... זע דעם אָפּגלאַנץ פֿון געחלומטן גליק
 אויף זײַנע בלאַסע באַקן, אויף זײַן זיסן שטערן...
 – דו האָסט אים ליב באַקומען, מיידל, – ענטפֿערט דער מלאך-המוות –
 קויף אים אויס אויף עטלעכע מינוט!
 – אויף עטלעכע מינוט? ... מיט וואָס?
 ענטפֿערט ער אויף דער ערשטער פֿראַגע נישט.
 נאָר: –

– שוואַרצע, – זאָגט ער – לאַנגע צעפּ האָסטו, שענק מיר דיַנע צעפּ!
– נעם! – שרײַט שׂרה אויס.
און דער מלאך נעמט פֿון אונטערן שוואַרצן מאַנטל זײַן שאַרף מעסער
אַרויס, שניידט, שׂרה בלייבט גאַל. דער מלאך פֿאַרשווינדט, אָבער נישט אויף
לאַנג.
די זון האָט זיך עטוואָס טיפֿער געזעצט, אין דער שטילקייט הערט זיך
רִבְקָהס געזאַנג בײַם בלומען רײַסן; אַ זיס האַרציק ליד זינגט זי, די ווערטער
הערן זיך נישט – און דער מלאך-המוות באַווייזט זיך צום צווייטן מאָל:
– די עטלעכע מינוט זענען אַריבער!
– איך וויל נאָך עטלעכע מינוט פֿאַר אים קויפֿן, אפֿשר וועט ער דערווייל די
אויגן עפֿענען...
– דו ווילסט זײַנע אויגן זען? וואָס גיסטו דערפֿאַר?
– וואָס דו ווילסט, מלאך!
– פֿאַרבן דאַרף איך, – ענטפֿערט דער מלאך – גיב מיר דעם אַלבאַסטער פֿון
דיין לײַב, דאָס פֿורפור פֿון דיַנע ליפּן, דאָס בלויע פֿון דיַנע אויגן...
– נעם! – ענטפֿערט שׂרה.
– אויף אַ פֿאַר מינוט! – ענטפֿערט דער מלאך.
– אויף אַ פֿאַר מינוט! – זאָגט שׂרה נאָך, שוין אַן אויסגעבלייכטע, מיט ליפּן
בלויע, אויגן פֿאַרלאָשענע...
דער מלאך פֿאַרשווינדט. און רִבְקָהס געזאַנג קומט פֿון גאַרטן אַלץ נענטער
און נענטער. "זי וועט באַלד דאָ זײַן!" טראַכט שׂרה, און ווייס נישט, צי דאָס
פֿרייט זי, צי עס מאַכט איר שמערץ. נאָר איידער די שוועסטער איז געקומען,
האָט זיך דער מלאך-המוות צום דריטן מאָל באַוויזן:
– אַזוי געשווינד? – שטאַמלט שׂרה.
– ווילסט נאָך צוויי מינוט קויפֿן?
– איך וויל.
– נעם זיי דיר! שײנע צײַן האָסטו?
ער נעמט. דער יונגערמאַן עפֿנט די אויגן נישט אויף, אויף די טרעפּ הערן זיך
שוין רִבְקָהס טריט. זי לויפֿט אַרויף; אָבער דער מלאך-המוות קומט פֿרײַער.
– וואָס נאָך זאָל איך דיר געבן? – פֿרעגט שׂרה פֿאַרצווייפֿלט. וואָס פֿאַרמאַג
איך נאָך?
– אַ נשמה! – ענטפֿערט דער מלאך – לעבן פֿאַר לעבן. גיב דיין לעבן פֿאַר
זײַן לעבן!
– איך גיב!

– נישט דא! – ענטפערט דער מלאך. דו מוזט אין דיין צימער אַרײַן, אויף
דיין בעט זיך לייגן, – אַזוי איז דיר שטאַרבן באַשערט.
– און ער?
– ער וועט לעבן! אויסלעבן זײַנע יאָרן.
שרה וואַקלט זיך אָפּ אין איר צימער אַרײַן, דער מלאך-המוות גייט נאָך.
אין דער זעלבער סעקונדע האָט רבקה מיט געזאַנג די טיר צום קראַנקנס
צימער געעפֿנט און האַסטיק דעם קראַנקן מיט בלומען באַוואַרפֿן.
און ער, דער קראַנקער, האָט פּלוצלינג די אויגן געעפֿנט, פֿון בעט אַראָפּ-
געשפרונגען, און איז צו רבקהן, ווי פֿון אַ מאַגנעט געצויגן, צוגעפֿאַלן:
– אַ ווי שיין דו ביסט, כלה!
– אַ ווי שיין דו ביסט, חתן!

פֿון: אַלע ווערק פֿון י.ל. פּרע. באַנד 5: פֿאַלקסטימלעכע געשיכטן. ציקאָ ביכער-
פֿאַרלאַג, ניו-יאָרק 1947

